

## मदर डेयरी करेगी फलों के विपणन में मदद

देहरादून: मदर डेयरी उत्तराखंड में उत्पादित होने वाले फल व सब्जियों के विपणन में उत्तराखंड औद्योगिक विपणन परिषद को सहयोग देगी। इनमें गोला नाशपाती, माल्टा, सेब व आलू सम्मिलित होंगे। विपणन की संभावनाओं के आंकलन एवं मानक तय करने के लिए प्रथम चरण में लगभग 100 मीट्रिक टन नाशपाती का विपणन किया जाएगा। इसके लिए उत्तराखंड औद्योगिक विपणन परिषद निर्धारित मानक एवं आकार के अनुसार फलों को 20 किग्रा के बैग में पैक कर मदर डेयरी की दिल्ली स्थित ईकाई को उपलब्ध कराएगी।

कृषि, उद्यान एवं फलोद्योग मंत्री सुबोध उनियाल की गुरुवार को विधानसभा स्थित कक्ष में मदर डेयरी फ्रूट एंड वेजिटेबल प्रा.लि. के बिजनेस हेड शांतनु भट्टाचार्य के साथ बैठक में यह निर्णय लिया गया। बैठक में मुख्य कार्यकारी अधिकारी उत्तराखंड औद्योगिक विपणन आरसी श्रीवास्तव ने बताया कि राज्य में लगभग 20 से 25 प्रकार के फल, सब्जियां पैदा होती हैं। नाशपाती के कृषकों से उपार्जन की दरें मदर डेयरी व औद्योगिक विपणन परिषद तय करेंगी।